

PaaNa Saghoran Jaa Awsaaf Jameela SuhNNa Akhlqa Maulana

Habibur Rahman Habeeb Mirokhani

پاڻ سڳورنَ صلى الله عليه وسلم جا اوصافِ جميله

مولانا حبيب الرحمان ”حبيب“ ميروخاني

بسم الله الرحمن الرحيم

الحمد لله و كفي والصلوة علي النبي المصطفى.

حضور سائين جن جي حياتِ طيبه، ڪيتر قدر نه پاڪ و صاف نالو آهي. جيڪا حياتي اوصافِ جميله ۽ اخلاقِ حسنه کان سواءِ فضول ۽ اجاين ڳالهين م نه گذري هجي، اهڙيءَ حياتيءَ لاءِ طيب جو لفظ ئي موزون. اهڙي حياتيءَ لاءِ عربي جي وسيع لغت ۾ طيب کان وڌيڪ ٻيو موزون نالو ئي نٿو ٿي سگهي، ۽ پوري لغت ۾ پاڪائي ۽ طهارت لاءِ ”طيب“ جو لفظ ئي چوڻي جو لفظ آهي.

حضور سائين جن جي حياتِ طيبه شروع کان وٺي طيب گذري. پنهنجا ته پنهنجا پر اڃاين به سندن اخلاقِ حسنه معترف ڪيو هو ۽ ڪنهن کي به حضور جن جي حياتِ طيبه تي آڱر ڪڍڻ جي طاقت ڪانه هئي ۽ سڀ سندن حياتِ طيبه جا معترف ۽ اقرار ڪري هيا.

جنهن لاءِ خود خدا جو ڪلام شاهدي ٿو ڏي: ”يعرفونه
 ڪما يعرفون ابناء هم“ ڇو ته هو ڏسي رهيا هئا ته
 حضور جن ۾ جيڪي به اوصاف جميله يا اخلاق حسنه
 هيا، سڀ اتم درجي جا ۽ ڪمال جي چوٽيءَ جا هيا. ڇا
 ڪمال درجي جي صداقت، جو دشمن پي کين صادق ۽
 مصدوق سان ياد ڪندا هئا. ڇا ڪمال درجي جي
 امانت، جو جنهن وقت ڪافرن جي اذيت کان مجبور
 ٿي هجرت ڪري رهيا آهن ته انهن ظالمن جون
 امانتون حضرت علي رضه جي حوالي ڪري، پوءِ
 تيار ٿيا آهن. وري فيصلو ۾ امانت اها هئي جو
 جيڪڏهن ٻه تريون پاڻ ۾ وڙهي اينديون هيون ته
 حضور جن حق جو فيصلو ٻڌائيندا هئا، پوءِ ڇو نه
 هڪ تر ۾ ڪو سندن ويجهو عزيز يا قريب هجي.
 جڏهن اهڙي اڪمل درجي جي امانت هئي ته قرآن
 مجيد به اهڙي هستيءَ جي مٿان لٿو.

”إِنَّ اللَّهَ يَأْمُرُكُمْ أَنْ تُؤَدُوا الْأَمَانَاتِ إِلَىٰ أَهْلِهَا وَإِذَا
 حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ“ ڪهڙي نه
 ڪمال درجي جي امانت هئي ۽ ڪهڙو نه چوٽيءَ جو
 عدل هيو، جو پنهنجن ۽ پراون جي ڪا به تميز ڪانه

هئي. سڀ امانت ۽ عدل ۾ برابر رهيا. ڪهڙي نه ڪمال درجي جي شفقت ۽ ڪهڙي نه اتم درجي جي رحمت هئي. حضور سائين جن جي حيات طيبه شروع کان وٺي، قدرت جي سهاري ٿي. دنوي سهارا سڀ موڪلائي ويا. اڃان امان سائڻ جي بطن مبارڪ ۾ هيا ته سندن والد حضرت عبدالله دنيا مان رحلت ڪري ويو. اڃان ٿڃ تي ئي هئا ته امان سائڻ جو سهارو به موڪلائي ويو. وري ڪجهه وڏا ٿيا ته سندن جد امجد عبدالملڪ به رخصت ٿي ويو. ڇو ته رب نه پئي چاهيو ته منهنجي محمد صلي الله عليه وسلم جو سهارو مون کان سواءِ ٻيو هجي. جڏهن قدرت جي سهاري حيات طيبه هلڻ لڳي ته شروع کان ئي طيب هلڻ لڳي.

حضور صلي الله عليه وسلم جن اڃا ٻن چئن ڏينهن جا هيا ته امان حليمه سعديه رضه حضور صلي الله عليه وسلم جن کي ڇاتيءَ تي رکي ٿي ته هڪ پاسو حضور صلي الله عليه وسلم جن پيتو. وري ٻيو پاسو ڏئي ٿي ته پاڻ سڳورن صلي الله عليه وسلم ڪنڌ موڙي ۽ منهن ڦيرايو ته امان سائڻ چوي ٿي ته مان سمجهيو ته ٻچڙي ڍؤ ڪيو آهي. وري ساڳيو پاسو پهريون ڏنم ته پيئن لڳا. وري به ٻيو پاسو ڏنم ته وري منهن

ڦيرايائون. وري به مان ٿيهر به ائين ڪيم ته وري به
 ساڳي حالت رهي. پوءِ سمجهيم ته حضور ﷺ جن
 پنهنجي پاءُ جي حق تلفي جو خيال ڪري رهيا آهن.
 هيءَ هئي سندن حيات طيبه جي شروعات. وري
 ڪجهه وڏا ٿيا ۽ هلڪي پٿر ڪٽڻ جهڙا ٿين ٿا ته سندس
 چاچو ابو طالب کين ڪعبه الله جي تعمير لاءِ وٺي
 وڃي ٿو. ۽ انهن جو دستور هوندو هيو ته ڪعبه الله
 جي تعمير اگهاڙا ٿي ڪندا هئا ۽ ائين ڪرڻ ۾ ثواب
 سمجهندا هيا. حضور ﷺ جن جي چادر مبارڪ
 پري ٿا ڪن ته پاڻ سڳورا بي هوش ٿي پيا. وري
 جڏهن کيس چادر ويڙهي ويئي ته هوش ۾ آيا. هيءَ
 هئي ننڍڙاڻپ ۾ سندن حياءَ داري، ٻئي جي حق جي
 پاسداري. وري جوانيءَ جي عالم ۾ هيا ته قریش
 سردار ۽ رئيس جڏهن به ڪنهن سفر جي تياري ڪندا
 هئا ته پنهنجيون نوجوان نينگريون، حسين شهزاديون ۽
 خوبصورت عورتون، حضور ﷺ جن وٽ امانت
 رکي پوءِ سفر تي ويندا هيا. انهن کي اهو يقين هيو ته
 سندن امانت حفاظت ۾ رهندي. جڏهن واپس ايندا هيا ته

امانت محفوظ ٿيل وٺي ويندا هيا. هيءَ هئي سندن شرافت ۽ معصوميت.

جيڪا شخصيت سيد المرسلين ٿيڻ لاءِ مصطفيٰ ٿيل هئي، اهڙيءَ هستيءَ کان ڪيائين ته درڪنار مگر صغائر به نه ٿيڻا هئا. انهيءَ ڪري ته سرتاج المعصومين بنيا. پوءِ ڇو نه صلحاء هجن، اولياءَ هجن، انبياءَ هجن، يا اولي العزم من الرسل هجن، مگر تاج معصوميت جو حضور ﷺ جن جي سر مبارڪ تي آهي. هيءَ هئي حضور ﷺ جن جي نبوت کان اڳ جي حيات طيبه، جنهن کي قدرت مصطفيٰ جو لقب ڏيئي دنيا ۾ موڪليو. اهڙي هستيءَ کان ڪابه خلاف توقع جي ڳالهه ثابت ٿئي ته اها قدرت جي انتخاب جي غلطي ثابت ٿيندي. معاذ الله منها. جڏهن مبعوث برسات ٿيا ته جيڪا رحمت اڳ ۾ ڪين وديعت ٿيل هئي، تنهن جو درياءُ جوش کائڻ لڳو ۽ هر هڪ جي ڪايا پلٽ ٿيڻ لڳي. خود ڪلام خدا جو سندن رحمت کي هنن لفظن ۾ ساراهي ٿو.

”وما ارسلناك الا رحمة للعالمين“ اسان توکي ناهي موڪليو مگر دنيا وارن لاءِ رحمت ڪري. زمين تي

انسان ته رحمت ۾ اچن ٿا، جن ته اچن ٿا، مگر ملائڪ
 خدا جا به رحمت ۾ اچن ٿا. حديث شريف ۾ اچي ٿو ته
 جنهن وقت ڪنهن جاءِ تي قرآن مجيد جي مجلس
 ٿيندي آهي ته ملائڪ رب جا هڪ ٻئي کي سڏيندا آهن
 ته ”هلموا اليٰ بارئڪم هلموا اليٰ رحمة ربکم“ ته سڀ
 ملائڪ اچي گڏ ٿيندا آهن ۽ هڪ ٻئي جي مٿان
 ڪنڀڙاڻيون رکندا آهن، ته جيڪا رحمت انسانن کان
 بچي ته اسان جي مٿان پوي. انهيءَ رحمت جي آڻڻ جو
 سبب حضور ﷺ جن بڻيا. زمين جا ملائڪ ته
 رحمت ۾ آيا، پر جڏهن حضور ﷺ جن معراج تي
 وڃن ٿا ۽ ڏسن ٿا ته هڪ قوي الجسم ملائڪ آهي،
 جنهن جا پر کُسي ويا آهن ۽ پرواز کان مجبور ٿيو
 ويٺو آهي. حضور ﷺ جن پڇن ٿا ته اي ملائڪ!
 انهيءَ حالت ۾ ڇو آهين؟ جواب ۾ عرض ٿو ڪري ته
 سائين مان الله سائين کان عرش جي سير ڪرڻ جي
 اجازت گهري. مون کي الله سائين فرمايو ته توکي
 طاقت ڪانهي. پوءِ مون عرض ڪيو مانس ته مون کي
 طاقت بخشي. الله سائين موڪل ڏني. مون هڪ هزار
 ورهيه پرواز ڪيو ته منهنجن پرن مان پرواز جي

طاقت موڪلائي ويئي. الله سائين کي عرض ڪيم ته سائين مون کي طاقت ڏي. مون کي اڳ کان ڏهوڻي طاقت وڌيڪ ملي. وري هڪ هزار ورهيه پرواز ڪيم، وري به منهنجي پرن مان طاقت موڪلائي ويئي. وري به طاقت جو عرض ڪيم. ٽيون ڀيرو به طاقت ملي، وري به پرواز ڪيم، جڏهن ٽي هزار ورهيه پرواز ڪيم ته مولا سائينءَ کان پڇيم ته سائين تنهنجي عرش جو ڪيترو سير ڪيو اٿم. الله سائين فرمايو ته ڪمڻل ساعه. مون کي حڪم مليو ته هاڻي پنهنجي جاءِ تي وڃ. مان هت پهتو آهيان ته انهيءَ حالت ۾ آهيان. سائين الله سائينءَ وٽ سفارش ڪر منهنجي.

حضور ﷺ جن مولا پاڪ کي عرض ٿا ڪن ته مولا سائين هن ملائڪ جي خطا معاف ٿئي ۽ هن کي ساڳيا ئي پر ۽ طاقت پرواز جي عطا فرمائ. حضور ﷺ جن جي دعا قبول ٿي ۽ ملائڪ کي ساڳيا پر ملن ٿا. حضور سائين جي رحمت ۾ آسمان جا ملائڪ به داخل ٿيا. ”وما ارسلناک الا رحمة العالمين“.

حضور عليه الصلوة و السلام جنن لاءِ به رحمت
 بڻجي آيا. جنن کي ڪلام خدا جو ٻڌائين ٿا ته ايمان آڻي
 پنهنجي قبيلي کي وڃي چون ٿا: ”انا سمعنا قرآناً عجبا
 يهدي الي الرشد فآمنّا“ ايمان جي زيور کان آراسته ٿي
 رحمت جي آغوش ۾ آيا ”وما ارسلناك الا رحمة
 العالمين“ مگر خصوصاً انسانن جي لاءِ رحمت بڻجي
 آيا. ڪن صداقت جو سبق پڇايو، صديق اڪبر بنيا.
 ڪن عدالت جو اندو پڇايو، فاروق اعظم بڻيا. ڪن حيا
 ۽ حلم اڪين ۾ سوئي رکيو ۽ صاحبِ حيا جو لقب پرائي
 ذوالنورين بڻيا. ڪن شجاعت جو سبق سکيو، اسد الله
 الغالب بڻيا. ڪن جوانن الله جي دين بلند ڪرڻ لاءِ
 شمشير زنيءَ جو رڪارڊ ٽوڙيو ۽ سيف من سيوف الله
 بڻيا. جنهن وقت اهڙن مردان خدا جي تلوار ميان مان
 ٻاهر پئي آئي، الله جي دين جي دشمنن جي صفن ۾
 ٽاڪوڙا پئجي ويا ۽ اڪ چنپ ۾ هزارن جي تعداد ۾
 ڏير پئي ٿيا، مگر هنن مردان خدا جي تلوار کي ڪو
 به ڪنڊ يا ٿڪ نه پئي ٿيو. ڇو ته الله جي تلوار آڏو،
 ڪنهن پئي جي تلوار کي ڇا مجال!! انهيءَ ڪري
 حضرت خالد رضي الله عنه شهادت جو شوق ۽ انتظار

دل ۾ رڪي، دشمنن جي صف ۾ ڪاهي پئي پيو. مگر آخر دم تائين کيس شهادت نصيب نه ٿي. ڇو ته خدا جي تلوار، ڪنهن ٻئي جي تلوار آڏو ڪيئن زير نٿي. ڪن جوانن شب عروس جي ميناج ۽ مزي کي قربان ڪري مغسول الملائڪ بڻيا. ڪن مال ڏنا، ڪن سر ڏنا، ڪن زر ڏنا، ڪن گهر ڏنا، مگر اسلام جي نالي کي نيڇو ڪرڻ نه ڏنو. سي سڀ رحمت جي آغوش ۾ آيا. ”وما ارسلناڪ الا رحمة للعالمين“.

رحمت جو مينهن ته پوري دنيا لاءِ آيو، پر جنهن زمين ۾ جهڙي صلاحيت هوندي اتي اهڙي شيءِ پيدا ٿيندي. جيڪا مٺي زمين هئي ته رحمت جي مينهن پوڻ سان صديق سائين جهڙا سدا گلاب پيدا ٿيا. فاروق سائين جهڙا گل لاله پيدا ٿيا، عثمان سائين جهڙا با حيا شرم ٻوٽا پيدا ٿيا ۽ علي سائين جهڙا موتيا ۽ سورج مڪي پيدا ٿيا، جن سورج مڪي وانگي رخ مبارڪ، اسلام جي سورج ڏي پئي رکيو. اهڙن گلن اسلام جي باغ کي سدا بهار پئي بخشيو ۽ اسلام جي چمن ۾ ڇهڻو پئي مچايو. پر جتي زمين ڪلرائي هئي ته اتي ابو جهل جهڙا ڪنڊا ۽ ابو لهب جهڙا ڊپ پيدا ٿيا. ڇو ته انهن

جي سرشت ئي شور زمين مان هئي. تنهن ڪري
 رحمت جي مينهن پوڻ کان پوءِ سواءِ ڪنڊن، ڊين ۽
 ٿوهرن جي ٻي ڪا به شيءِ پيدا ڪري نه سگهي. يقين
 سان چئي سگهجي حضرت عزرائيل عليه السلام جي
 مٺ مٽي ۾ اهڙن شورفتن جي حصي ۾ ڪلر کان سواءِ
 ٻيو ڪجهه به نصيب نه هيو. پر خدا جو قسم ته دنيا ۾
 اهڙن بدبختن لاءِ به رحمة للعالمين جي رحمت پيڇو نه
 ڇڏيو. اجتماعي لحاظ سان، پوري قوم جي شڪل ڦري
 بندر، ڀولا ۽ رچ بنجڻ جي عذاب کان نجات ملي.
 حضور سائين طائف ۾ تبليغ ڪرڻ لاءِ وڃن ٿا ته
 ڪافر پنهنجن چوڪرن کي حضور سائين جي آزارڻ
 لاءِ برانگيختو ڪن ٿا، جن پياري پيغمبر کي پٿر هنياءِ،
 سندن بدن مبارڪ مان خون وهي وڃي جتي مبارڪ
 تي پوي ٿو. ملڪ الجبل اچي ٿو. ۽ چوي ٿو ته سائين
 اوهان جي اها تڪليف مون کي برداشت ٿي نه ٿي
 سگهي. مون کي حڪم ڪر ته مان جبل کڻي هنن جي
 مٿان اڇلايان ته ذرو نه ملين ذري سان. پيسجي پاڻي
 ٿي وڃن. حضور جن جواب ڏنن ته مان دنيا ۾ رحمت
 ٿي آيو آهيان.

جڏهن حضور سائين جن سان مقابلي ڪرڻ لاءِ ميدان ڪارزار ۾ اچن ٿا ته رحمت جوش ڪائي ۽ چوي ٿو ته ڇو نه اهي به منهنجي آغوش ۾ اچن ته الله پاڪ مٿان وحي ٿو نازل ڪري ته انهن کي هن ڳالهه ڏي سڏ ۽ چوين ”تعالوا اليٰ كلمة سواءِ بيننا و بينكم ان لا نعبدالا الله و لانشرڪ به شيئاً ولا يتخذ بعضنا بعضا ارباباً من دون الله“ پوءِ جي هو تنهنجي دعوت تي اچن ته انهن سان صلح ڪر ۽ پاءُ بنائين. پل اهي به تنهنجي رحمت جي آغوش ۾ اچن. پر ڪافرن اها به پيشڪش ٺڪرائي ڇڏي. ڇو ته هنن ۾ عنانيت فرعون کان به وڌيڪ هئي. جو فرعون ٻڌڻ وقت چوڻ لڳو ته مان مسلمان آهيان ۽ مان الله تي ايمان ٿو آڻيان. جنهن لاءِ ڪلام خدا جو شاهد آهي. ”فلما ادرکه الغرق قال آمنت بالله الذي امنت به بنو اسرائيل واءنا من المسلمين“ حضرت موسيٰ جو فرعون پڇاڙيءَ ۾ ايمان لاءِ هٿ پير هڻي ٿو ۽ پڇتائي ٿو پر محمد مصطفيٰ جو فرعون ابوجهل مرڻ وقت سندس گردن ڪاٽيندڙ عبدالله بن مسعود کي ڪهڙيءَ نه عنانيت سان چئي رهيو آهي ته ڏاڇيءَ جي چارڻ واري جا پٽ، منهنجي گردن کان

لهي پري ٿي، مون وٽ سڄي روءِ زمين تي تنهنجي
 محمد کان مبغوض ٻيو ڪو نه هيو. حضور ﷺ جن
 فرماين ٿا ته منهنجو فرعون موسيٰ جي فرعون کان
 وڌيڪ سخت ثابت ٿيو. ڪافرن جو ضد پاڻ سڳورن
 ﷺ سان انهيءَ ڪري هيو ته الله پاڪ پنهنجو
 ڪلام هڪ اهڙي شخص تي لاٿو، جيڪو دنيا ۾ بي
 سهارو هيو، يتيم ٿي پليو. نه هن کي مال هيو، نه دنيا،
 نه سيم و زر ۽ نه وري ڪن رئيسن مان هو. اسان
 سردارن مان ڪنهن هڪ تي، پنهنجو ڪلام نازل
 ڪري ها. حضور سائينءَ جي طرفان ڪلام الله جواب
 ٿو ڏئي. ”اهم يقسمون رحمة ربك، نحن قسمنا بينهم
 معيشتهم“ باقي رحمت ۽ فضل، الله جي هٿ ۾ آهي،
 جنهن کي وٺي ته ڏي ”فان الفضل بيد الله يعطي لمن
 يشاء“ وري چوڻ لڳا ته ٻئي ڪنهن غريب تي لهي ها،
 هر وڃي محمد ﷺ تي چو؟ قرآن پاڪ جواب ٿو ڏي
 ”نزل عليٰ محمد و هو الحق“ جڏهن هنن ڏٺو ته محمد
 مصطفيٰ ورڪ ڪري رهيو آهي قرآن پاڪ جي ۽
 قرآن ورڪ ڪري رهيو آهي محمد مصطفيٰ جي،
 هاڻي اها دعويٰ ڪيائون ته محمد مصطفيٰ جيڪو

ڪلام ٻڌائي رهيو آهي، سو الله جو ڪلام نه آهي، پر ان جو پنهنجو ڪلام آهي. حضور ﷺ جن کين چون ٿا ته جيڪڏهن منهنجو ڪلام آهي ته توهان به مون جهڙا انسان آهيو. توهان اهڙو ڪلام چو نٿا پيش ڪريو. ته ڪافرن پنهنجي چوڻيءَ جا اديب، فصيح و بليغ شاعر گڏ ڪيا ته اهڙو ڪلام ٺاهيون، جيڪو زور انهن کي هيو، زور لائي بيٺا مگر عاجز رهيا. ته الله جو قرآن وري للڪاري چوين ٿو:

”قُلْ لِّئِنْ اجْتَمَعَتِ الْاِنْسُ وَالْجَنُّ عَلَيَّ اَنْ يَّاتُوا بِمِثْلِ هَٰذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا.“

خدا جو ڪلام هن کي هڪ هڪ ڳالهه تي سمجهائي ٿو ته سمجهو. مگر هنن بجاءِ سمجهڻ جي نخوت ۽ عنانيت ڪئي. اهڙا ته روسيا بدبخت ۽ قسمت جا ڪارا هيا، جو انهن کي پنهنجي منهن تي سواءِ خالي هٿن مهڻڻ جي، ٻي ڪا به شيءِ نصيب نه هئي.

تهي ڏستان قسمت را چه سود از رهبر کامل

چو خضر از آب حيوان تشنه مي آرا سکندر را

حضور ﷺ جن نه فقط عقلمندن لاءِ رحمت ٿي آيا هئا، پر ديوانن ۽ بي عقلن لاءِ به رحمت بنجي آيا هئا.

هڪ دفعي جهنگل ۾ وڃي رهيا هئا ۽ ڏسن ته تنارن
 جو هڪ ٿولو بيٺو آهي. انهن ۾ هڪ ديواني عورت
 به آهي. جنهن پاڻ سڳورن صلي الله عليه وسلم کي ڏسي، وڏي آواز
 سان چوڻ لڳي: او محمد او محمد! هيڏي آءٌ. حضور
صلي الله عليه وسلم جن پڇيو ته ديواني ڪاڏي؟ ديوانيءَ حضور
صلي الله عليه وسلم جن کي گريبان کان چڪي وڃي، ڪاٺين جي
 پريءَ مٿان بيهاريو ۽ چوڻ ٿي لڳي ته ڪاٺيون ڪٿانءَ.
 حضور صلي الله عليه وسلم جن بجاءِ هن جي جو ڪاٺيون ديوانيءَ
 جي مٿي تي رکن، پنهنجي سر مبارڪ تي ڪٽي ۽ چوڻ
 لڳا ته هل ديواني تنهنجو گهر ڪاٺي آهي؟ ديواني
 اڳيان ۽ حضور صلي الله عليه وسلم جن پٺيان. جڏهن گهر جي در
 تي پهتا ته گهر وارا ڏسي تمام ڏک ۾ پئجي ويا. ۽
 عرض ڪرڻ لڳا ته سائين هيءَ ديواني آهي. اوهان
 کي تڪليف ڏني اٿس. مهرباني ڪري معاف ڪندا.
 حضور صلي الله عليه وسلم جن فرمايو ته مان چڙو اوهان سياڻن
 لاءِ نه، پر چرين لاءِ به رحمت بڻجي آيو آهيان. وما
 ارسلناك الا رحمة للعالمين.

جيئن ته پاڻ يتيم ٿي وڌا ٿيا هئا، تنهن ڪري سندن
 رحمت يتيمن ٻارن لاءِ بي انتها هئي. هڪ دفعي عيد

جو وڏو ڏينهن آهي. حضور ﷺ جن عيد جي نماز پڙهڻ لاءِ وڃي رهيا آهن. ڏسن ته رستي تي هڪڙو چوڪرو ڦاٽل ڪپڙن ۽ پريشان حال ۾ روئي رهيو آهي.

حضور ﷺ جن پرسان وڃي پڇن ٿا ته ڇو ٿو چوڪرا روئين؟ ڪنهن جو انتظار اٿئي! وڏي ڏينهن ڦاٽل ڪپڙا، ڦٽي ويو قرار ٿي. چوڪرو عرض ٿو ڪري ته سائين تون ڇو ٿو منهنجن ڏڪن ۾ شريڪ ٿين پيا به ته هتان لنگهي ويا آهن. ڪن کي پٽڙا ڪلهن تي هئا، ڪي ٻارن کي هٿ هٿ ۾ ڏيئي پيا وڃن. ڪنهن به مون کان پڇا ڪا نه ڪئي. سائين تون به وڃ. انهن سان خوشيءَ ۾ شريڪ ٿيءُ، ڇڏ مون کي ته پنهنجي قسمت تي رٿان. جو اڄوڪو خوشيءَ جو وڏو ڏينهن، منهنجن ڏڪن ۽ ٽوجهرن جو وڏو ڏينهن ٿي آيو آهي. چوڪرو وري به روئي روئي سڌڪا پري، بي حال ٿي ٿو وڃي، حضور سائين عليه الصلوة والسلام پاڪر پري مٿي تي هٿ گهمائي، گلي گلي سان ملائي ۽ چوڪر کي چون ٿا ابا! مان دڪي انسانن جي دڪ دور ڪرڻ لاءِ آيو آهيان، ۽ منهنجو نالو محمد

مصطفيٰ عليه الصلواة والسلام آهي. چوڪري عرض
ڪيو ته سائين نه ابو نه امڙ جو ڪارائي پياري، نه لٽا
ڪپڙا، نه پارائڻ وارو جو پارائي. حضور ﷺ جن
بچڙي کي وٺي گهر ٿا وڃن، ۽ بيبي صاحبه کي چون
ٿا ته مان هن چوڪري جو پيءُ آهيان. تون هن جي
ماءُ ٿيءُ. هن کي وهنجاري لٽا ڪپڙا پارائي ۽ چڱو
چوڪو ڪاراءِ ته مان هن کي عيدگاه ڏي وٺي وڃان.
جنهن وقت حضور ﷺ جن چوڪري کي آگر ڏيئي،
عيدگاه ڏي وٺيو پيا وڃن ته چوڪرو اوچو ڳاٽ
ڪري فخر مان چئي رهيو آهي ته آهي ڪو اوهان
مان، مون جهڙو بخت ڀريو چوڪرو، جنهن جو پيءُ
منهنجي پيءُ جهڙو (يعني حضور سائين جهڙو)، جنهن
جي ماءُ منهنجي ماءُ جهڙي هجي. اهي چوڪرا جن
جا پيءُ هئا، سي تمنا ڪرڻ لڳا ته جيڪر اسان جا
پيءَ فوت ٿي وڃن ها. جيڪر اسان به حضور ﷺ
جن جا پٽ ٿيون ها. هيءُ هئي يتيمن تي رحمت ”وما
ارسلناك الا رحمة للعالمين“

تمام دنيا جي رحمت، ترازو جي هڪ پڙ ۾ وجهو ۽
ٻئي پڙ ۾ حضور ﷺ جن جي شفقت ۽ رحمت وجهو

ته سڄي دنيا جي رحمت وارو پڙ، هڪو ٿي پوندو، ۽ حضور ﷺ جن جي رحمت وارو پڙ ڳرو ٿي پوندو. درد مان در هجر يوسف ڪم تر از يعقوب نيست او پسر گم کرده بود و ما پدر گم کرده ايم -

حضور جن جي حيات طيبه جي هڪ هڪ پهلو کي ڏسبو ته حضور ﷺ جن کان سواءِ هر هڪ شيءِ اڌوري يا ناقص هئي. سندن تشریف آوري ٿي، ۽ هر هڪ شيءِ جي ڪمال جو سبب بني. حتيٰ ڪ انسانيت به ڪمال ته پهچڻ ۾ حضور جن جي مرهون منت آهي ۽ اخلاق به پنهنجي حسن جي عظمت جي چوٽيءَ تي پهچڻ ۾ حضور ﷺ جن جا مرهون منت آهن. جو خود ڪلام خدا حضور ﷺ جن جي اخلاقن کي هن الفاظن ۾ تحسين سان پيش ڪري ٿو. ”انک لعليٰ خلق عظيم“ جنهن جي خلق کي خدا عظيم جي لفظ سان ياد فرمائي، ان کان وڌيڪ سهڻو خلق، ڪنهن جو ٿو ٿي سگهي. جو پنهنجي جاني دشمن ابوجهل وٽ بيماريءَ جي حالت ۾ عيادت لاءِ ويندا هئا ۽ ابو لهب جي عورت جيڪا سندن رستي تي ڪنڊن اچڻ ۾ ثواب سمجهي ۽ جهنگ مان وڃي ڪنڊن جي

پري پاڻ ڪري اچي حضور ﷺ جن جي رستي تي
 ڦٽي ڪري، پنهنجي ڪفر جي خدمت سمجهندي هئي.
 ڪنهن وقت بيماريءَ سبب ڪنڊا اچي نه سگهي.
 حضور ﷺ جن عليه الصلوة جن رستي کي صاف
 ڏسي پڇيو ته اڄ رستو ڪنڊن کان صاف آهي
 ڇو؟ جواب ۾ عرض ٿا ڪن ته سائين اڄ اها پنهنجي
 ڪفر جي خدمت گذار چاڪ نه آهي. حضور ﷺ
 جن ڪائنس طبع پرسي ڪرڻ وڃن ٿا. خدا جو قسم
 ڪيڏو نه اعليٰ درجي جو خلق هو. اهڙن خلقن کي
 ڏسي، سواءِ هن چوڻ جي رهي نٿو سگهجي ته ”انڪ
 لعليٰ خلق عظيم“.

مسلمانن ۾ سڀني کان پلارو گهر اهو آهي جنهن ۾ ڪو
 يتيم هجي ۽ ان سان نيڪي ڪئي وڃي ۽ سڀني کان
 برو اهو گهر آهي جنهن ۾ يتيم هجي ۽ ان سان
 بدسلوڪي ڪئي وڃي. (ابن ماجه)

پرهيزگاري جو لباس (سڀني لباسن کان) بهتر
 آهي (القرآن)

*نماز بي حياتي جي ڪمن ۽ ناشائسته حرڪتن کان
 روڪيندي (رهندي) آهي (القرآن)